

YakSha's Questions

अध्यायः ३१३

वैशंपायन उवाच ।

स ददर्श हतान्भ्रातृल्लोकपालानिव च्युतान् ।
युगान्ते समनुप्राप्ते शक्रप्रतिमगौरवान् ॥ १ ॥
विनिकीर्णधनुर्बाणं दृष्ट्वा निहतमर्जुनम् ।
भीमसेनं यमौ चोभौ निर्विचेष्टान् गतायुषः ॥ २ ॥
स दीर्घमुष्णं निःश्वस्य शोकबाष्पपरिप्लुतः ।
तान् दृष्ट्वा पतितान् भ्रातृन् सर्वांश्चिन्तासमन्वितः ॥ ३ ॥
धर्मपुत्रो महाबाहुर्विललाप सुविस्तरम् ।
ननु त्वया महाबाहो प्रतिज्ञातं वृकोदर ॥ ४ ॥
सुयोधनस्य भेत्स्यामि गदया सक्थिनि रणे ।
व्यर्थं तदद्य मे सर्वं त्वयि नीरे निपातिते ॥ ५ ॥
महात्मनि महाबाहो कुरूणां कीर्तिवर्धने ।
मनुष्यसंभवा वाचो विधर्मिण्यः प्रति श्रुताः ॥ ६ ॥
बहवतां दिव्यवाचस्तु ता भवन्तु कथं मृषा ।
देवाश्चापि यदाऽवोचन् सूतके त्वां धनञ्जय ॥ ७ ॥
सहस्राक्षादनवरः कुन्तिपुत्रस्तवेति वै ।
उत्तरे पारियात्रे च जगुर्भूतानि सर्वशः ॥ ८ ॥
विपनष्टां श्रियं चैषामाहर्ता पुनरञ्जसा ।
नास्य जेता रणे कश्चिदजेता नैष कस्यचित् ॥ ९ ॥
सोऽयं मृत्युवशं यातः कथं जिष्णुर्महाबलः ।
अयं ममांशां संहत्य शेते भूमौ धनञ्जयः ॥ १० ॥
आश्रित्य यं वयं नाथं दुःखान्येतानि सेहिम ।
रणे प्रमत्तौ वीरौ च सदा शत्रुनिबर्हणौ ॥ ११ ॥
कथं रिपुवशं यातौ कुन्तीपुत्रौ महाबलौ ।
यौ सर्वास्त्राप्रतिहतौ भीमसेनधनञ्जयौ ॥ १२ ॥
अश्मसारमयं नूनं हृदयं मम दुर्हृदः ।
यमौ यदेतौ दृष्ट्वाऽद्य पतितौ नावदीर्यते ॥ १३ ॥
शास्त्रज्ञा देशकालज्ञास्तपोयुक्ताः क्रियान्विताः ।
अकृत्वा सदृशं कर्म किं श्रेध्वं पुरुषर्षभाः ॥ १४ ॥
अविक्षतशरीश्चाप्यप्रमृष्टशरासनाः ।

असंज्ञा भुवि सङ्गम्य किं शेष्वमपराजिताः ॥ १५ ॥
 सानूनिवाद्रेः संसुप्तां दृष्ट्वा भ्रातृन् महामतिः ।
 सुखं प्रसुप्तां प्रस्विन्नः खिन्नः कष्टां दशां गतः ॥ १६ ॥
 एवमेवेदमित्युक्त्वा धर्मात्मा स नरेश्वरः ।
 शोकसागर मध्यस्थो दध्यौ कारणमाकुलः ॥ १७ ॥
 इतिकर्तव्यतां चेति देशकालविभागवित् ।
 नाभिपेदे महाबाहुश्चिन्तयानो महामतिः ॥ १८ ॥
 अथ संस्तभ्य धर्मात्मा तदाऽऽत्मानं तपः सुतः ।
 एवं विलप्य बहुधा धर्मपुत्रो युधिष्ठिरः ॥ १९ ॥
 बुद्ध्या विचिन्तयामास वीराः केन निपातिताः ॥ २० ॥
 नैषां शस्त्रप्रहारोऽस्ति पदं नेहास्ति कस्यचित् ।
 भूतं महदिदं मन्ये भ्रातरो येन मे हताः ॥ २१ ॥
 एकाग्रं चिन्तयिष्यामि पीत्वा वेत्स्यामि वा जलम् ।
 स्यात्तु दुर्योधनेनेदमुपांशु विहितं कृतम् ॥ २२ ॥
 गन्धारराजरचितं सततं जिह्वबुद्धिना ।
 यस्य कार्यमकार्यं वा सममेव भवत्युत ॥ २३ ॥
 कस्तस्य विश्वसेद्वीरो दुष्कृतेरकृतात्मनः ।
 अथवा पुरुषैर्गूढैः प्रयोगोऽयं दुरात्मनः ॥ २४ ॥
 भवेदिति महाबुद्धिर्बहुधा तदचिन्तयत् ।
 तस्यासीन्न विषेणेदमुदकं दूषितं यथा ॥ २५ ॥
 मृतानामपि चैतेषां विकृतं नैव जायते ।
 मुखवर्णाः प्रसन्ना मे भ्रातृणामित्यचिन्तयत् ॥ २६ ॥
 एकैकशश्चौघबलानिमान्पुरुषसत्तमान् ।
 कोऽन्यः प्रतिसमासेत कालान्तकयमादृते ॥ २७ ॥
 एतेन व्यवसायेन तत्तोयं व्यवगाढवान् ।
 गाहमानश्च तत्तोयमन्तरिक्षात्स शुश्रुवे ॥ २८ ॥
 यक्ष उवाच ।
 अहं बकः शैवलमत्स्यभक्षो
 नीताः मया प्रेतवशं तवानुजाः ।
 त्वं पञ्चमो भविता राजपुत्र
 न चेत्प्रश्नान्पृच्छतो व्याकरोषि ॥ २९ ॥
 मा तात साहसं कार्ष्णीर्मम पूर्वपरिग्रहः ।
 प्रश्नानुक्त्वा तु कौन्तेय ततः पिब हरस्व च ॥ ३० ॥
 युधिष्ठिर उवाच ।
 रुद्राणां वा वसूनां वा मरुतां वा प्रधानभाक् ।
 पृच्छामि को भवान्देवो नैतच्छकुनिना कृतम् ॥ ३१ ॥

हिमवान्पारियात्रश्च विन्ध्यो मलय एव च ।
 चत्वारः पर्वताः केन पातिता भूरितेजसः ॥ ३२ ॥
 अतीव ते महत्कर्म कृतं च बलिनां वर ।
 यान्न देवा न गन्धर्वा नासुराश्च राक्षसाः ॥ ३३ ॥
 विषहेरन्महायुद्धे कृतं ते तन्महाद्भुतम् ।
 न ते जानामि यत्कार्यं नाभिजानामि काङ्क्षितम् ॥ ३४ ॥
 कौतूहलं महज्जातं साध्वसं चागतं मम ।
 येनास्म्युद्विग्नहृदयः समुत्पन्नशिरोज्वरः ॥ ३५ ॥
 पृच्छामि भगवंस्तस्मात्को भवानिह तिष्ठति ।
 यक्ष उवाच ।
 यक्षोऽहमस्मि भद्रं ते नास्मि पक्षी जलेचरः ॥ ३६ ॥
 मयैते निहताः सर्वे भ्रातरस्ते महौजसः ।
 वैशंपायन उवाच ।
 ततस्तामशिवां श्रुत्वा वाचं स परुषाक्षराम् ॥ ३७ ॥

यक्षस्य ब्रुवतो राजन्नुपक्रम्य तदा स्थितः ।
 विरूपाक्षं महाकायं यक्षं तालसमुच्छ्रयम् ॥ ३८ ॥
 ज्वलनार्कप्रतीकाशमधृष्यं पर्वतोपमम् ।
 वृक्षमाश्रित्य तिष्ठन्तं ददर्श भरतर्षभः ॥ ३९ ॥
 मेघगंभीरनादेन तर्जयन्तं महास्वनम् ।
 यक्ष उवाच ।
 इमे ते भ्रातरो राजन्वार्यमाणा मयाऽसकृत् ॥ ४० ॥
 बलात्तोयं जिहीर्षन्तस्ततो वै मृदिता मया ।
 न पेयमुदकं राजन्प्राणानिह परीप्सता ॥ ४१ ॥
 पार्थ मा साहसं कार्षीर्मम पूर्वपरिग्रहः ।
 प्रश्नानुक्त्वा तु कौन्तेय ततः पिब हरस्व च ॥ ४२ ॥
 युधिष्ठिर उवाच ।
 न चाहं कामये यक्ष तव पूर्वपरिग्रहम् ।
 कामं नैतत्प्रशंसन्ति सन्तो हि पुरुषाः सदा ॥ ४३ ॥
 यदात्मना स्वमात्मानं प्रशंसे पुरुषर्षभ ।
 यथा प्रज्ञं तु ते प्रश्नान्प्रतिवक्ष्यामि पृच्छ माम् ॥ ४४ ॥
 यक्ष उवाच ।
 किं स्वदादित्यमुन्नयति के च तस्याभितश्चराः ।
 कश्चैनमस्तं नयति कस्मिंश्च प्रतितिष्ठति ॥ ४५ ॥
 युधिष्ठिर उवाच ।
 ब्रह्मादित्यमुन्नयति देवास्तस्याभितश्चराः ।

धर्मश्चास्तं नयति च सत्ये च प्रतितिष्ठति ॥ ४६ ॥

यक्ष उवाच ।

केनस्विच्छ्रोत्रियो भवति केनस्विद्विन्दते महत् ।

केनस्विद्विद्वितीयवान्भवति राजन् केन च बुद्धिमान् ॥ ४७ ॥

युधिष्ठिर उवाच ।

श्रुतेन श्रोत्रियो भवति तपसा विन्दते महत् ।

धृत्या द्वितीयवान्भवति बुद्धिमान् वृद्धसेवया ॥ ४८ ॥

यक्ष उवाच ।

किं ब्राह्मणानां देवत्वं कश्च धर्मः सतामिव ।

कश्चैषां मानुषो भावः किमेषामसतामिव ॥ ४९ ॥

युधिष्ठिर उवाच ।

स्वाध्याय एषां देवत्वं तप एषां सतामिव ।

मरणं मानुषो भावः परिवादोऽसतामिव ॥ ५० ॥

यक्ष उवाच ।

किं क्षत्रियाणां देवत्वं कश्च धर्मः सतामिव ।

कश्चैषां मानुषो भावः किमेषामसतामिव ॥ ५१ ॥

युधिष्ठिर उवाच ।

इष्वस्त्रमेषां देवत्वं यज्ञ एषां सतामिव ।

भयं वै मानुषो भावः परित्यागोऽसतामिव ॥ ५२ ॥

यक्ष उवाच ।

किमेकं यज्ञियं साम किमेकं यज्ञियं यजुः ।

का चैषां वृणुते यज्ञं कां यज्ञो नातिवर्तते ॥ ५३ ॥

युधिष्ठिर उवाच ।

प्राणो वै यज्ञियं साम मनो वै यज्ञियं यजुः ।

ऋगोका वृणुते यज्ञं तां यज्ञो नातिवर्तते ॥ ५४ ॥

यक्ष उवाच ।

किंस्विदावपतां श्रेष्ठं किंस्विन्नवपतां वरम् ।

किंस्वित्प्रतिष्ठमानानां किंस्वित्प्रसवतां वरम् ॥ ५५ ॥

युधिष्ठिर उवाच ।

वर्षमावततां श्रेष्ठं बीजं निवपतां वरम् ।

गावः प्रतिष्ठमानानां पुत्रः प्रसवतां वरः ॥ ५६ ॥

यक्ष उवाच ।

इन्द्रियार्थाननुभवन् बुद्धिमाँल्लोकपूजितः ।

संमतः सर्वभूतानामुच्छ्वसन् को न जीवति ॥ ५७ ॥

युधिष्ठिर उवाच ।

देवतातिथिभृत्यानां पितृणामात्मनश्च यः ।

न निर्वपति पञ्चानामुच्छ्वसन्न स जीवति ॥ ५८ ॥
 यक्ष उवाच ।
 किंस्विद्गुरुतरं भूमेः किंस्विदुच्चतरं च खात् ।
 किंस्विच्छीघ्रतरं वायोः किंस्विद्बहुतरं तृणात् ॥ ५९ ॥
 युधिष्ठिर उवाच ।
 माता गुरुतरा भूमेः खात् पितोच्चरस्तथा ।
 मनः शीघ्रतरं वाताच्चिन्ता बहुतरी तृणात् ॥ ६० ॥
 यक्ष उवाच ।
 किंस्वित्सुप्तं न निमिषति किंस्विज्जातं न चोपति ।
 कस्यस्विद्दृढदयं नास्ति किंस्विद्वेगेन वर्धते ॥ ६१ ॥
 युधिष्ठिर उवाच ।
 मत्स्यः सुप्तो न निमिषत्यण्डं जातं न चोपति ।
 अश्मनो हृदयं नास्ति नदी वेगेन वर्धते ॥ ६२ ॥
 यक्ष उवाच ।
 किंस्वित्प्रवसतो मित्रं किंस्विन्मित्रं गृहे सतः ।
 आतुरस्य च किं मित्रं किंस्विन्मित्रं मरिष्यतः ॥ ६३ ॥
 युधिष्ठिर उवाच ।
 सार्थः प्रवसतो मित्रं भार्या मित्रं गृहे सतः ।
 आतुरस्य भिषङ्मित्रं दानं मित्रं मरिष्यतः ॥ ६४ ॥
 यक्ष उवाच ।
 कोऽतिथिः सर्वभूतानां किंस्विद्धर्मं सनातनम् ।
 अमृतं किंस्विद्राजेन्द्र किंस्वित् सर्वमिदं जगत् ॥ ६५ ॥
 युधिष्ठिर उवाच ।
 अतिथिः सर्वभूतानामग्निः सोमो गवामृतम् ।
 सनातनोऽमृतो धर्मो वायुः सर्वमिदं जगत् ॥ ६६ ॥
 यक्ष उवाच ।
 किंस्विदेको विचरते जातः को जायते पुनः ।
 किंस्विद्धिमस्य भैषज्यं किंस्विदावपनं महत् ॥ ६७ ॥
 युधिष्ठिर उवाच ।
 सूर्य एको विचरते चन्द्रमा जायते पुनः ।
 अग्निर्हिमस्य भैषज्यं भूमिरापवनं महत् ॥ ६८ ॥
 यक्ष उवाच ।
 किंस्विदेकपदं धर्म्यं किंस्विदेकपदं यशः ।
 किंस्विदेकपदं स्वर्ग्यं किंस्विदेकपदं सुखम् ॥ ६९ ॥
 युधिष्ठिर उवाच ।
 दाक्ष्यमेकपदं धर्म्यं दानमेकपदं यशः ।

सत्यमेकपदं स्वर्ग्यं शीलमेकपदं सुखम् ॥ ७० ॥

यक्ष उवाच ।

किंस्विदात्मा मनुष्यस्य किंस्विद्वैवकृतः सखा ।

उपजीवनं किंस्विदस्य किंस्विदस्य परायणम् ॥ ७१ ॥

युधिष्ठिर उवाच ।

पुत्र आत्मा मनुष्यस्य भार्या दैवकृतः सखा ।

उपजीवनं च पर्जन्यो दानमस्य परायणम् ॥ ७२ ॥

यक्ष उवाच ।

धन्यानामुत्तमं किंस्विद् धनानां स्यात् किमुत्तमम् ।

लाभानामुत्तमं किंस्यात् सुखानां स्यात्किमुत्तमम् ॥ ७३ ॥

युधिष्ठिर उवाच ।

धन्यानामुत्तमं दाक्ष्यं धनानामुत्तमं श्रुतम् ।

लाभानां श्रेय आरोग्यं सुखानां तुष्टिरुत्तमा ॥ ७४ ॥

यक्ष उवाच ।

कश्च धर्मः परो लोके कश्च धर्मः सदा फलः ।

किं नियम्य न शोचन्ति कैश्च सन्धिर्न जीर्यते ॥ ७५ ॥

युधिष्ठिर उवाच ।

आनृशंस्यं परो धर्मस्त्रयी धर्मः सदा फलः ।

मनो यम्य न शोचन्ति सन्धिः सद्भिर्न जीर्यते ॥ ७६ ॥

यक्ष उवाच ।

किं नु हित्वा प्रियो भवति किं नु हित्वा न शोचति ।

किं नु हित्वाऽर्थवान्भवति किं नु हित्वा सुखी भवेत् ॥ ७७ ॥

युधिष्ठिर उवाच ।

मानं हित्वा प्रियो भवति क्रोधं हित्वा न शोचति ।

कामं हित्वाऽर्थवान्भवति लोभं हित्वा सुखी भवेत् ॥ ७८ ॥

यक्ष उवाच ।

किमर्थं ब्राह्मणे दानं किमर्थं नटनर्तके ।

किमर्थं चैव भृत्येषु किमर्थं चैव राजसु ॥ ७९ ॥

युधिष्ठिर उवाच ।

धर्मार्थं ब्राह्मणे दानं यशोर्थं नटनर्तके ।

भृत्येषु भरणार्थं वै भयार्थं चैव राजसु ॥ ८० ॥

यक्ष उवाच ।

केन स्विदावृतो लोकः केन स्विन्न प्रकाशते ।

केन त्यजति मित्राणि केन स्वर्गं न गच्छति ॥ ८१ ॥

युधिष्ठिर उवाच ।

अज्ञानेनावृतो लोकस्तमसा न प्रकाशते ।
लोभात्यजति मित्राणि सङ्गात् स्वर्गं न गच्छति ॥ ८२ ॥
यक्ष उवाच ।

मृतः कथं स्यात्पुरुषः कथं राष्ट्रं मृतं भवेत् ।
श्राद्धं मृतं कथं वा स्यात् कथं यज्ञो मृतो भवेत् ॥ ८३ ॥
युधिष्ठिर उवाच ।

मृतो दरिद्रः पुरुषो मृतं राष्ट्रमराजकम् ।
मृतमश्रोत्रियं श्राद्धं मृतो यज्ञस्त्वदक्षिणः ॥ ८४ ॥
यक्ष उवाच ।

का दिक्किमुदकं प्रोक्तं किमन्नं किंच वै विषम् ।
श्राद्धस्य कालमाख्याहि ततः पिब हरस्व च ॥ ८५ ॥

युधिष्ठिर उवाच ।
सन्तो दिग्जलमाकाशं गौरन्नं प्रार्थना विषम् ।
श्राद्धस्य ब्राह्मणः कालः कथं वा यक्ष मन्यसे ॥ ८६ ॥
यक्ष उवाच ।

तपः किंलक्षणं प्रोक्तं को दमश्च प्रकीर्तितः ।
क्षमा च का परा प्रोक्ता का च हृईः परिकीर्तिता ॥ ८७ ॥
युधिष्ठिर उवाच ।

तपः स्वधर्मवर्तित्वं मनसो दमनं दमः ।
क्षमा द्वन्द्वसहिष्णुत्वं हृईरकार्यनिवर्तनम् ॥ ८८ ॥
यक्ष उवाच ।

किं ज्ञानं प्रोच्यते राजन् कः शमश्च प्रकीर्तितः ।
दया च का परा प्रोक्ता किञ्चार्जवमुदाहृतम् ॥ ८९ ॥
युधिष्ठिर उवाच ।

ज्ञानं तत्त्वार्थसंबोधः शमश्चित्तप्रशान्तता ।
दया सर्वसुखैषित्वमार्जवं समचित्तता ॥ ९० ॥
यक्ष उवाच ।

कः शत्रुर्दुर्जयः पुंसां कश्च व्यादिरनन्तकः ।
कीदृशश्च स्मृतः साधुरसाधुः कीदृशः स्मृतः ॥ ९१ ॥
युधिष्ठिर उवाच ।

क्रोधः सुदुर्जयः शत्रुर्लोभो व्यादिरनन्तकः ।
सर्वभूतहितः साधुरसाधुर्निर्दयः स्मृतः ॥ ९२ ॥
यक्ष उवाच ।

को मोहः प्रोच्यते राजन् कश्च मानः प्रकीर्तितः ।
किमालस्यं च विज्ञेयं कश्च शोकः प्रकीर्तितः ॥ ९३ ॥

युधिष्ठिर उवाच ।
 मोहो हि धर्ममूढत्वं मानस्त्वात्माभिमानिता ।
 धर्मनिष्क्रियताऽऽलस्यं शोकस्त्वज्ञानमुच्यते ॥ १४ ॥
 यक्ष उवाच ।
 किं स्थैर्यमृषिभिः प्रोक्तं किं च धैर्यमुदाहृतम् ।
 स्नानं च किं परं प्रोक्तं दानं च किमिहोच्यते ॥ १५ ॥
 युधिष्ठिर उवाच ।
 स्वधर्मे स्थिरता स्थैर्यं धैर्यमिन्द्रियनिग्रहः ।
 स्नानं मनोमलत्यागो दानं वै भूतरक्षणम् ॥ १६ ॥
 यक्ष उवाच ।
 क्रः पण्डितः पुमान् ज्ञेयो नास्तिकः कश्च उच्यते ।
 को मूर्खः कश्च कामः स्यात् को मत्सर इति स्मृतः ॥ १७ ॥
 युधिष्ठिर उवाच ।
 धर्मज्ञः पण्डितो ज्ञेयो नास्तिको मूर्ख उच्यते ।
 कामः संसारहेतुश्च हृत्तापो मत्सरः स्मृतः ॥ १८ ॥
 यक्ष उवाच ।
 कोऽहङ्कार इति प्रोक्तः कश्च दंभः प्रकीर्तितः ।
 किं तद्वैवं परं प्रोक्तं किं तत्पैशुन्यमुच्यते ॥ १९ ॥
 युधिष्ठिर उवाच ।
 महाज्ञानमहङ्कारो दम्भो धर्मो ध्वजोच्छ्रयः ।
 दैवं दानफलं प्रोक्तं पैशुन्यं परदूषणम् ॥ १०० ॥
 यक्ष उवाच ।
 धर्मश्चार्थश्च कामश्च परस्परविरोधिनः ।
 एषां नित्यविरुद्धानां कथमेकत्र सङ्गमः ॥ १०१ ॥
 युधिष्ठिर उवाच ।
 यदा धर्मश्च भार्या च परस्परवशानुगौ ।
 तदा धर्मार्थकामानां त्रयाणामपि सङ्गमः ॥ १०२ ॥
 यक्ष उवाच ।
 अक्षयो नरकः केन प्राप्यते भरतर्षभ ।
 एतन्मे पृच्छतः प्रश्नं तच्छीघ्रं वक्तुमर्हसि ॥ १०३ ॥
 युधिष्ठिर उवाच ।
 ब्राह्मणं स्वयमाहूय याचमानमकिञ्चनम् ।
 पश्चान्नस्तीति यो ब्रूयात् सोऽक्षयं नरकं व्रजेत् ॥ १०४ ॥
 वेदेषु धर्मशास्त्रेषु मिथ्या यो वै द्विजातिषु ।
 देवेषु पितृधर्मेषु सोऽक्षयं नरकं व्रजेत् ॥ १०५ ॥
 विद्यमाने धने लोभाद्दानभोगविवर्जितः ।

पश्चान्नास्तीति यो ब्रूयात् सोऽक्षयं नरकं व्रजेत् ॥ १०६ ॥

यक्ष उवाच ।

राजन् कुलेन वृत्तेन स्वाध्यायेन श्रुतेन वा ।

ब्राह्मण्यं केन भवति प्रब्रूह्येतत् सुनिश्चितम् ॥ १०७ ॥

युधिष्ठिर उवाच ।

श्रुणु यक्ष कुलं तात न स्वाध्यायो न च श्रुतम् ।

कारणं हि द्विजत्वे च वृत्तमेव न संशयः ॥ १०८ ॥

वृत्तं यत्नेन संरक्ष्यं ब्राह्मणेन विशेषतः ।

अक्षीणवृत्तो न क्षीणो वृत्ततस्तु हतो हतः ॥ १०९ ॥

पठकाः पाठकाश्चैव ये चान्ये शास्त्रचिन्तकाः ।

सर्वे व्यसनिनो मूर्खा यः क्रियावान् स पण्डितः ॥ ११० ॥

चतुर्वेदोऽपि दुर्वृत्तः स शूद्रादतिरिच्यते ।

योऽग्निहोत्रपरो दान्तः स ब्राह्मण इति स्मृतः ॥ १११ ॥

यक्ष उवाच ।

प्रियवचनवादी किं लभते

विमृशितकार्यकरः किं लभते ।

बहुमित्रकरः किं लभते

धर्मे रतः किं लभते कथय ॥ ११२ ॥

युधिष्ठिर उवाच ।

प्रियवचनवादी प्रियो भवति

विमृशितकार्यकरोऽधिकं जयति ।

बहुमित्रकरः सुखं वसते

यश्च धर्मरतः स गतिं लभते ॥ ११३ ॥

यक्ष उवाच ।

को मोदते किमाश्चर्यं कः पन्थाः का च वार्तिका ।

वद मे चतुरः प्रश्नान् मृता जीवन्तु बान्धवाः ॥ ११४ ॥

युधिष्ठिर उवाच ।

पञ्चमेऽहनि षष्ठे वा शकं पचति स्वे गृहे ।

अनृणी चाप्रवासी च स वारिचर मोदते ॥ ११५ ॥

अहन्यहनि भूतानि गच्छन्तीह यमालयम् ।

शेषाः स्थावरमिच्छन्ति किमाश्चर्यमतः परम् ॥ ११६ ॥

तर्कोऽप्रतिष्ठः श्रुतयो विभिन्न

नैको ऋषिर्यस्य मतं प्रमाणम् ।

धर्मस्य तत्त्वं निहितं गुहायां

महाजनो येन गतः स पन्थाः ॥ ११७ ॥

अस्मिन् महामोहमये कटाहे

सूर्याग्निना रात्रिदिवेन्धनेन ।
 मासर्तुदर्वीपरिघट्टनेन
 भूतानि कालः पचतीति वार्ता ॥ ११८ ॥
 यक्ष उवाच ।
 व्याख्याता मे त्वया प्रश्ना याथातथ्यं परन्तप ।
 पुरुषं त्विदानीं व्याख्याहि यश्च सर्वधनी नरः ॥ ११९ ॥
 युधिष्ठिर उवाच ।
 दिवं स्पृशति भूमिं च शब्दः पुण्येन कर्मणा ।
 यावत्स शब्दो भवति तावत्पुरुष उच्यते ॥ १२० ॥
 तुल्ये प्रियाप्रिये यस्य सुखदुःखे तथैव च ।
 अतीतानागते चोभे स वै सर्वधनी नरः ॥ १२१ ॥
 यक्ष उवाच ।
 व्याख्यातः पुरुषो राजन्यश्च सर्वधनी नरः ।
 तस्मात्त्वमेकं भ्रातृणां यमिच्छसि स जीवतु ॥ १२२ ॥
 युधिष्ठिर उवाच ।
 श्यामो य एष रक्ताक्षो बृहच्छाल इवोत्थितः ।
 व्यूढोरस्को महाबाहुर्नकुलो यक्ष जीवतु ॥ १२३ ॥
 यक्ष उवाच ।
 प्रियस्ते भीमसेनोऽयमर्जुनो वः परायणम् ।
 स कस्मान्नकुलो राजन्सापत्नं जीवमिच्छसि ॥ १२४ ॥
 यस्य नागसहस्रेण दशसङ्घेन वै बलम् ।
 तुल्यं तं भीममुत्सृज्य नकुलं जीवमिच्छसि ॥ १२५ ॥
 तथैनं मनुजाः प्राहुर्भीमसेनं प्रियं तव ।
 अथ केनानुभावेन सापत्नं जीवमिच्छसि ॥ १२६ ॥
 यस्य बाहुबलं सर्वे पाण्डवाः समुपासते ।
 अर्जुनं तमपाहाय नकुलं जीवमिच्छसि ॥ १२७ ॥
 युधिष्ठिर उवाच ।
 धर्म एव हतो हन्ति धर्मो रक्षति रक्षितः ।
 तस्माद्धर्मं न त्यजामि मा नो धर्मो हतोऽवधीत् ॥ १२८ ॥
 आनृशंस्यं परो धर्मः परमार्थाच्च मे मतम् ।
 आनृशंस्यं चिकीर्षामि नकुलो यक्ष जीवतु ॥ १२९ ॥
 धर्मशीलः सदा राजा इति मां मानवा विदुः ।
 स्वधर्मान्न चलिष्यामि नकुलो यक्ष जीवतु ॥ १३० ॥
 कुन्ती चैव माद्री च द्वे भार्ये तु पितुर्मम ।
 उभे सपुत्रे स्यातां वै इति मे धीयते मतिः ॥ १३१ ॥
 यथा कुन्ती तथा माद्री विशेषो नास्ति मे तयोः ।

मातृभ्यां सममिच्छामि नकुलो यक्ष जीवतु ॥ १३२ ॥
यक्ष उवाच ।
तस्य तेऽर्थाच्च कामाच्च आनृशंस्यं परं मतम् ।
तस्मात्ते भ्रातरः सर्वे जीवन्तु भरतर्षभ ॥ १३३ ॥
इति श्रीमहाभारते आरण्यके पर्वणि आरण्यपर्वणि यक्षप्रश्ने
त्रयोदशाधिकत्रिंशत्तमोऽध्ययः ॥

॥ इति ॥

These verses form Ch. 297 of Prof. Tokunaga's files,
and Ch. 313 of Pt. Kinjavadekar's edition.

Following verses do not appear in the former:
4-20; 34; 66-67; 79-82;86-118; 128; 131 .

Encoded by Sunder Hattangadi sunderh at hotmail.com

Please send corrections to sanskrit@cheerful.com
Last updated October 3, 2010
<http://sanskritdocuments.org>